

සේවා නියුක්තයන්ගේ භාර අරමුදල් මණ්ඩලය

1 මූල්‍ය ප්‍රකාශන

1.1 මතය

මෙම වාර්තාවේ 1.2 ඡේදයේ දක්වා ඇති කරුණු වලින් වන බලපෑම හැර, මූල්‍ය ප්‍රකාශන වලින් 2012 දෙසැම්බර් 31 දිනට සේවා නියුක්තයන්ගේ භාර අරමුදල් මණ්ඩලයේ මූල්‍ය තත්ත්වය සහ ඒදිනෙන් අවසන් වර්ෂය සඳහා එහි මූල්‍ය ක්‍රියාකාරීත්වය හා මුදල් ප්‍රවාහ ශ්‍රී ලංකා ගිණුම්කරණ ප්‍රමිති වලට අනුකූලව සත්‍ය හා සාධාරණ තත්ත්වයක් පිළිබිඹු කරන බව මා දරන්නා වූ මතය වේ.

1.2 මූල්‍ය ප්‍රකාශන පිළිබඳ අදහස් දැක්වීම

1.2.1 ශ්‍රී ලංකා ගිණුම්කරණ ප්‍රමිති

ශ්‍රී ලංකා ගිණුම් ප්‍රමිත 16 හි 34 වන වගන්තිය ප්‍රකාරව වත්කමක සාධාරණ වටිනාකම ධාරණ අගයෙන් ප්‍රමාණාත්මක ලෙස වෙනස්වන හෝ එසේ වෙනස් නොවන බවට හඳුනාගැනීමට වර්ෂ 3 කට හෝ වර්ෂ 5 කට වරක්වත් වත්කම් ප්‍රත්‍යාගණනයක් කළ යුතු වුවත් මණ්ඩලයේ රු. 188,241,276 ක් වූ ස්ථාවර වත්කම් එසේ ප්‍රත්‍යාගණනයකට භාජනය කර නොතිබුණි.

1.2.2 සාමාජික ගිණුම් වලට බැර නොවූ දායක මුදල්

2012 දෙසැම්බර් 31 දිනට සාමාජික අරමුදල් ගිණුමේ ශේෂය රු. 153,631,425,664 ක් බව මූල්‍ය ප්‍රකාශන වලින් හෙළිදරව් කර තිබුණද, ඒදිනට සත්‍ය වශයෙන්ම සාමාජික ගිණුම් වලට බැරවී තිබුණු මුදල රු. 143,079,139,946 ක් විය. මෙදිනට අරමුදලට ලැබී තිබුණු, සාමාජික ගිණුම් වලට බැර කර නොතිබුණු මුදල රු. 10,552,285,718 ක් විය. මෙම මුදලින් රු. 4,099,849,873 ක් පසුගිය වර්ෂ 32 ක පමණ කාලයක් තුළදී ලැබී තිබුණු නමුදු, 2012 දෙසැම්බර් 31 දින වනවිටත් සාමාජික ගිණුම් වලට බැරකර නොතිබුණු සාමාජික දායක මුදල් වූ අතර, ඉතිරි රු. 6,452,435,845 ක මුදල ඉහත කී ලැබූ දායක මුදලට අදාළව කලින් කලට සාමාජික ගිණුම් වලට බැර විය යුතුව තිබුණු පොළ මුදල විය. මෙතෙක් ගිණුම්ගත කර නොතිබුණු, ලැබූ දායක මුදල් පිළිබඳව කාල විශ්ලේෂණයක් පහත දක්වා ඇත.

ලැබී තිබුණු සාමාජික ගිණුම් වලට බැර නොකල ශේෂයේ <u>වයස් විශ්ලේෂණය</u>	මෙතෙක් ගිණුම්ගත නොකෙරුණු <u>දායක මුදල</u> රු.
වර්ෂ 1 සිට 5 දක්වා	2,170,507,917
වර්ෂ 5 සිට 10 දක්වා	824,534,055
වර්ෂ 10 සිට 15 දක්වා	417,178,073
වර්ෂ 15 සිට 20 දක්වා	226,346,967
වර්ෂ 20 සිට 25 දක්වා	240,248,355
වර්ෂ 25 ට වැඩි	<u>221,034,506</u>
එකතුව	<u>4,099,849,873</u>

“ මසකට වරක් ගෙවනු ලබන සාමාජික මුදලට අදාළ සාමාජික විස්තර මසකට හා 6 මසකට වරක් අරමුදලට ලැබෙන බවද, සාමාජික මුදල් ගිණුම්ගත කිරීම එලඹෙන වර්ෂයේ පෙබරවාරි 28 දින සිදුවන බව ද, මෙසේ සාමාජික මුදල් ගිණුම්ගත කිරීම පමා වී ඇත්තේ සේවායෝජකයින් මුදල් බැර කිරීමට අදාළ සේවක විස්තර ලබා නොදීම, ලබාදුන් දත්ත අපහැදිලි වීම, ආයතන කිහිපයක් එක් වෙක්පතකින් මුදල් ගෙවීම නිසා විභජනය අපහසු වීම, කළමනාකාරිත්වය වෙනස් වීම නිසා පෙර කාල වලට අදාළ තොරතුරු ලබාගත නොහැකි වීම, වතු ආශ්‍රිත සේවක නම් වල පවත්නා ගැටලු හා අක්‍රීය සාමාජිකයින්ගේ මුදල් ගෙවා ඇති නමත් විස්තර ඉදිරිපත් නොකිරීම යනාදී හේතූන් නිසා බවද, මෙසේ කලින් කලට ගිණුම්ගත විය යුතු සාමාජික මුදල් ගිණුම්ගත වන තෙක් පොළී මුදල් සාමාජික ගිණුම්වලට බැරවීමක් සිදු නොවන බවද, ” පිළිතුරු වශයෙන් මණ්ඩලයේ සභාපතිවරයා දන්වා තිබුණි.

1.2.3 ලැබිය යුතු හා ගෙවිය යුතු ගිණුම්

පහත සඳහන් නිරීක්ෂණයන් කරනු ලැබේ.

- (අ) බැරකම් යටතේ දැක්වෙන 1995 වර්ෂයේ සිට පැවත එන හිමිකම් නොපාන ලද මරණ ප්‍රතිලාභ ගිණුමේ ශේෂය රු. 7,573,890 ක් දක්වාද, 2001 වර්ෂයේ සිට පැවත එන ආපසු ගෙවන ප්‍රතිලාභ ගිණුමේ ශේෂය රු. 13,905,162 ක් දක්වාද, සමාලෝචිත වර්ෂය අවසානය වන විට අඛණ්ඩව වැඩි වී තිබුණි. “සාමාජිකයාගේ මරණයෙන් පසු ඔහුගේ ප්‍රතිලාභ ලැබීමට එක් අයෙකුට වඩා හිමිකම්ලාභීන් සිටීම හා ඔවුන් එකවර ඉදිරිපත් නොවීම නිසාත් ප්‍රමාණවත් ලිඛිත තොරතුරු ඉදිරිපත් නොවීම නිසාත් නිවැරදි හිමිකම් තීරණය කරන තෙක් රඳවාගෙන ඇති හිමිකම් නොපාන ප්‍රතිලාභ ගිණුමේ ශේෂයෙන් 2013 වර්ෂයේ දී හිමිකම්ලාභීන් 5 දෙනෙකුට රු. 391,744

ක් ගෙවා ඇති බව ද ප්‍රතිලාභ ඉල්ලුම්කරුවන්ගේ බැංකු ගිණුම් විස්තර වල දෝෂ සහිත බව නිවැරදි කරගෙන නැවත ගෙවන තෙක් රඳවාගෙන ඇති ආපසු එවන ප්‍රතිලාභ ගිණුමේ ශේෂයෙන් 2013 වර්ෂයේ දී රු. 3,257,115 ක් ගෙවා ඇති බව” මෙයට පිළිතුරු වශයෙන් මණ්ඩලයේ සභාපතිවරයා දක්වා තිබුණි.

(ආ) 2001 වර්ෂයේ සිට වැඩිවෙමින් පැවති 2012 දෙසැම්බර් 31 දිනට රු. 5,149,573 ක් වූ ආපසු ගෙවන ප්‍රතිලාභ ගිණුමේ ශේෂය නිරවුල් කර නොතිබුණි. “වෙක්පත් මගින් ප්‍රතිලාභ ඉල්ලුම්කරුවන්ට ගෙවීම් කරන ලද නමුදු බැංකුව වෙත ඉදිරිපත් කර නොමැති වෙක්පත් වල වටිනාකම නිරූපණය වන මෙම ශේෂයෙන් 2013 වර්ෂයේ දී රු. 468,728 ක් ප්‍රතිලාභ ඉල්ලුම්කරුවන් 22 කට ගෙවා ඇති බව” මෙයට පිළිතුරු වශයෙන් මණ්ඩලයේ සභාපතිවරයා දක්වා තිබුණි.

(ඇ) මණ්ඩලයේ නිලධාරියකුට වාහන ණය මුදල් ගෙවීමේදී ඉකුත් වර්ෂයේ දී වැඩිපුර ගෙවන ලද මුදලකින් සමාලෝචිත වර්ෂය අවසාන වනවිට අයකරගෙන නොතිබුණු ශේෂය රු. 61,770 ක් විය.

(ඈ) සේවයෙන් ඉවත් වී වර්ෂ 1 සිට වර්ෂ 13 දක්වා වූ කාලයක් ගත වී ඇති, නිලධාරීන් 18 ක ගෙන් තවදුරටත් අයකර ගත යුතු ශේෂය 2013 ඔක්තෝබර් 04 දින වන විට රු. 260,281 ක් විය.

(ඉ) සේවා නියුක්තියන්ගේ භාර අරමුදලේ දායක මුදල් ලෙස මුදල් ඇනවුම් වලින් 2013 ඔක්තෝබර් 04 දින වන විට තැපැල් දෙපාර්තමේන්තුවේ ප්‍රමාදයෙන් අයකර ගතයුතුව ඇති හිඟ මුදල රු. 1,218,909 ක් වී තිබුණි.

1.2.4 නීති, රීති, රෙගුලාසි සහ කළමනාකරණ තීරණ වලට අනුකූල නොවීම

පහත සඳහන් නීති, රීති, රෙගුලාසි යනාදියට අනුකූල නොවීමේ අවස්ථා විගණනයේ දී නිරීක්ෂණය විය.

නීති, රීති, රෙගුලාසි සහ කළමනාකරණ

අනුකූල නොවීම

තීරණ වලට යොමුව

(අ) 1999 ඔක්තෝබර් 08 දිනැති අංක 22/99 දරන රාජ්‍ය පරිපාලන චක්‍රලේඛය 1.1.6 වගන්තිය හා 2.3 වගන්තිය.

මෙම රෙගුලාසි වලට පටහැනිව ආයතනයේ නිලධාරීන් 9 කගේ පෞද්ගලික ගමන් සඳහා මණ්ඩලය විසින් සමාලෝචිත වර්ෂයේ දී වැයකර ඇති ඉන්ධන වියදම රු. 4,108,740 ක් විය.

(ආ) රාජ්‍ය ව්‍යාපාර හා රාජ්‍ය පරිපාලන වකුලේඛ

රාජ්‍ය ව්‍යාපාර දෙපාර්තමේන්තුවේ අංක 130 හා 1998 මාර්තු 18 දිනැති වකුලේඛය, අංක 26/47 හා 1997 නොවැම්බර් 19 දිනැති රාජ්‍ය පරිපාලන වකුලේඛය සහ 2011 ඔක්තෝබර් 18 දින පැවැති අංක 56 දරන රාජ්‍ය ව්‍යාපාර පිළිබඳ කාරක සභා රැස්වීම් සටහනේ 19 වගන්තිය

4.2% වන සේවක ණය පොළී අනුපාතය මත සංස්ථා හා ව්‍යවස්ථාපිත මණ්ඩල වල සේවකයින් සඳහා ණය ලබා නොදිය යුතු බව සඳහන් කර තිබුණ ද, මණ්ඩලය ඊට පටහැනි ලෙස කටයුතු කරමින් ඉහත පොළී අනුපාතයට හා ඊට අඩු පොළී අනුපාත යටතේ සේවක ණය ලබා දී තිබුණි. 2012 දෙසැම්බර් 31 දින වන විට ඉහත පොළී අනුපාතයන් මත ලබා දුන් රු. 413,101,257 ක ණය ශේෂයක් අයවීමට තිබුණි.

(ඇ) අංක පීඊසී 12 හා 2003 ජුනි 06 දිනැති රාජ්‍ය ව්‍යාපාර වකුලේඛය

(i) 8.7 වගන්තිය

නිලධාරීන්ගේ සේවා නියුක්ති ආදායම මත අයකරගෙන, දේශීය ආදායම් කොමසාරිස් ජනරාල් වෙත ගෙවිය යුතු 2012 වර්ෂයට අදාළ රු. 1,310,687 ක් වූ උපයන විට ගෙවීම් බදු මුදල් නිලධාරීන්ගෙන් අය කර නොගෙන, මණ්ඩලයේ අරමුදලින් දේශීය ආදායම් කොමසාරිස් ජනරාල් වෙත ගෙවා තිබුණි.

(ii) 9.12 වගන්තිය

මණ්ඩලය විසින් හඳුන්වාදෙන සුභසාධන වැඩසටහන් සඳහා රාජ්‍ය ව්‍යාපාර දෙපාර්තමේන්තුවේ හා මහා භාණ්ඩාගාරයේ අනුමැතිය ලබාගත යුතු වුවත්, එසේ අනුමැතිය ලබා නොගත් සුභසාධන ව්‍යාපෘති වෙනුවෙන් සමාලෝචිත වර්ෂයේදී රු. 16,847,846 ක වියදමක් දරා තිබුණි.

(ඈ) අංක පීඑෆ්/පීඊ 5 හා 2000 ජනවාරි 11 දිනැති රාජ්‍ය මුදල් වකුලේඛය හා 2011 ඔක්තෝබර් 18 දින පැවැති අංක 56 දරන රාජ්‍ය ව්‍යාපාර පිළිබඳ කාරක සභා රැස්වීම් සටහනේ 16 වැනි වගන්තිය

මහා භාණ්ඩාගාර අනුමැතියෙන් තොරව දිරිගැන්වීමේ දීමනා වශයෙන් සමාලෝචිත වර්ෂයේදී රු. 81,067,392 ක මුදලක් ගෙවා තිබුණි. මෙම කටයුතු නිවැරදි කරන ලෙස අදාළ රාජ්‍ය ව්‍යාපාර කාරක සභා රැස්වීමේදී දන්වා තිබුණි.

- (ඉ) අංක 47 හා 2011 දෙසැම්බර් 22 දිනැති කළමනාකරණ සේවා වකුලේඛය මෙම වකුලේඛයේ 1 හා 2 වගන්ති වලට පටහැනි වන පරිදි සමාලෝචිත වර්ෂයේ දී රු. 48,727,577 ක ප්‍රසාද දීමනා ගෙවා තිබුණි. 8 වන වගන්තිය පරිදි වකුලේඛයේ විධිවිධාන වලට පරිබාහිරව ප්‍රසාද දීමනා ගෙවන්නේ නම් අමාත්‍ය මණ්ඩල පූර්ව අනුමැතිය ලබාගත යුතු වුවද, මණ්ඩලය ඒ අනුව කටයුතු කර නොතිබුණි.
- (ඊ) ශ්‍රී ලංකා ප්‍රජාතාන්ත්‍රික සමාජවාදී ජනරජයේ මුදල් රෙගුලාසි (මු.රෙ) මු.රෙ. 104 වාහන අනතුරු 45 ක් සම්බන්ධයෙන් වූ අලාභ හානි පිළිබඳ වාර්තා විගණකාධිපති වෙත ඉදිරිපත් කර නොතිබුණි.

1.2.5 විගණනය සඳහා සාක්ෂි නොවීම

2012 දෙසැම්බර් 31 දිනට රු. 390,537,752 ක ස්ථාවර වත්කම් භෞතිකව සනාථ කෙරෙන භාණ්ඩ සමීක්ෂණ වාර්තා විගණනයට ඉදිරිපත් කර නොතිබුණි.

1.2.6 ප්‍රමාණවත් අධිකාරි බලයකින් තහවුරු නොවූ ගනුදෙනු

පහත සඳහන් නිරීක්ෂණයන් කරනු ලැබේ.

- (අ) අධ්‍යක්ෂ මණ්ඩල අනුමැතිය මත 1999 සිට මණ්ඩලයේ ක්‍රියාත්මක කරන මූල්‍ය කාර්යය පටිපාටි සංග්‍රහය සඳහා සමාලෝචිත වර්ෂයේ අවසානය දක්වාම මුදල් අමාත්‍යාංශයේ හෝ මහා භාණ්ඩාගාරයේ අනුමැතිය ලබා ගෙන නොතිබුණි. මෙම කාර්යය පටිපාටි සංග්‍රහයට ශ්‍රී ලංකා ප්‍රජාතාන්ත්‍රික සමාජවාදී ජනරජයේ ආයතන සංග්‍රහය, මුදල් රෙගුලාසි සහ වකුලේඛ විධිවිධාන යනාදියට පරිබාහිර කරුණු ඇතුළත් වී තිබුණි.
- (ආ) මහා භාණ්ඩාගාරයේ අනුමැතිය ලබා නොගෙන මණ්ඩලයේ නිලධාරීන් වෙනුවෙන් 1993 වර්ෂයේ සිට නිල ඇඳුම් ලබා දීම සිදුකර තිබුණු අතර, මේ සඳහා සමාලෝචිත වර්ෂයේ දී රු. 6,236,582 ක වියදමක් දරා තිබුණි. පසුගිය වර්ෂ 5 ක කාලය තුළදී එසේ අනුමැතියක් රහිතව අරමුදලින් නිල ඇඳුම් සඳහා දරන ලද වියදම රු. 36,575,879 ක් විය.

2 මූල්‍ය සමාලෝචනය

2.1 මූල්‍ය ප්‍රතිඵල

සමාලෝචිත වර්ෂය සඳහා මණ්ඩලයේ මෙහෙයුම් කටයුතු වල ප්‍රතිඵලය රු. 12,147,948,316 ක අතිරික්තයක් වූ අතර, ඊට අනුරූපව ඉකුත් වර්ෂය සඳහා අතිරික්තය රු. 11,307,220,814 ක් විය. ඒ අනුව ඉකුත් වර්ෂය සමඟ සැසඳීමේදී සමාලෝචිත වර්ෂයේ අතිරික්තයේ වැඩිවීම රු. 840,727,502 ක් විය. පොලී ආදායම, ලාභාංශ ආදායම හා ශුද්ධ වර්තමාන අගයන් ගැලපීමේදී සිදුවූ අගය වැඩිවීම මෙලෙස අතිරික්තය වැඩිවීමට හේතු වී තිබුණි.

2.2 විග්‍රහාත්මක මූල්‍ය සමාලෝචනය

පහත සඳහන් නිරීක්ෂණයන් කරනු ලැබේ.

(අ) පෙර වර්ෂ හා සැසඳීමේ දී සමාලෝචිත වර්ෂයේ මණ්ඩලයේ අතිරික්තය පෙර වර්ෂයට සාපේක්ෂව සියයට 7.44 ප්‍රතිශතයක වැඩිවීමක් සිදුවූවත් සාමාජිකයන් වෙත ලබාදෙන ලද ප්‍රතිලාභ ප්‍රතිශතය සියයට 10 ක් ලෙස නොවෙනස්ව පැවතුණි. 2008 වර්ෂයේ සිට 2012 වර්ෂය දක්වා එසේ ගෙවන ලද ප්‍රතිලාභ පිළිබඳ විස්තරයක් පහත දක්වා ඇත.

<u>වර්ෂය</u>	<u>2012</u>	<u>2011</u>	<u>2010</u>	<u>2009</u>	<u>2008</u>
සාමාජිකයින් වෙත					
ගෙවන ලද ප්‍රතිලාභ	10%	10%	12.5%	13%	12%

(ආ) අරමුදලේ සාමාජිකයන්ගේ හිමිකම, මුළු දායක මුදල හා ප්‍රකාශිත පොළියේ සමුච්චිත අගයේ වර්ෂ 5 තුළ විවලන

පසුගිය වර්ෂ 05 ක් තුළ මණ්ඩලයේ සාමාජිකයන්ගේ මුළු හිමිකම හා එම හිමිකම් වලට අයත් මුළු දායක මුදල් හා සමුච්චිත පොළි ලෙස බෙදී ගිය ආකාරය පහත දැක්වේ.

වර්ෂය	මුළු දායක මුදල	සමුච්චිත පොළිය	සාමාජිකයන්ගේ හිමිකම
-----	-----	-----	-----
	රු.මිලියන	රු.මිලියන	රු.මිලියන
2008	44,301	44,568	88,869
2009	49,834	53,223	103,057
2010	56,616	63,236	119,852
2011	64,054	71,432	135,486
2012	72,773	80,858	153,631

ඉහත තොරතුරු අනුව 2012 වර්ෂය වන විට මණ්ඩලයේ සාමාජිකයන්ගේ මුළු හිමිකමින් සියයට 47 ක් දායක මුදල්ව තිබූ අතර, සියයට 53 ක් සමුච්චිත පොළිය වී තිබුණි. එමෙන්ම 2011 වර්ෂයට සාපේක්ෂව 2012 වර්ෂයේදී සාමාජිකයන්ගේ මුළු හිමිකම සියයට 13.39 කින් වර්ධනය වී තිබුණු අතර, එකී වර්ෂයේදී මුළු දායක මුදල සියයට 13.61 කින් වර්ධනය වී තිබුණි.

3 මෙහෙයුම් සමාලෝචනය

3.1 කාර්ය සාධනය

3.1.1 මෙහෙයුම් කාර්යසාධනය

පහත සඳහන් නිරීක්ෂණයන් කරනු ලැබේ.

(අ) 2012 වර්ෂය අවසානයේ දී කාර්ය සාධන තත්ත්වය පහත පරිදි විය.

විස්තරය	තථ්‍ය සංඛ්‍යාව	අරමුදල් ක්‍රියාකාරීත්වයට අදාළ වූ සංඛ්‍යා	එහි ප්‍රතිශතයන් (%)
-----	-----	-----	-----
පෞද්ගලික හා අර්ධ රාජ්‍ය අංශයේ සේවා නියුක්තිය	3,832,840	2,200,000	57.40
සේවා යෝජකයින්	227,612	70,194	30.84
අරමුදලේ සාමාජික ගිණුම් සංඛ්‍යාව (මිලියන)	9.8	2.2	22.45

2012 වර්ෂය අවසානයේ දී ශ්‍රී ලංකාවේ සේවා නියුක්තියේ ස්වයං රැකියාලාභීන් 2,593,151 ක් අරමුදලට බඳවාගෙන සහන සැලසීමේ ප්‍රමාණවත් වැඩපිළිවෙලක් මණ්ඩලයෙන් සැකසී නොතිබුණි. “ප්‍රාදේශීය කාර්යාල ජාලය උපයෝගී කරගෙන ස්වයං-රැකියාවල යෙදෙන්නන් මෙම මණ්ඩලය වෙත බඳවා ගැනීමේ ක්‍රමවත් වැඩපිළිවෙලක් ක්‍රියාත්මක වන බැවින් 2013 වර්ෂය අවසානය වනවිට ස්වයං-රැකියා සාමාජිකත්වය විශේෂ වර්ධනයක් අපේක්ෂිත බවද එම ස්වයං-රැකියාවල යෙදෙන්නන් අරමුදලට බඳවාගැනීමේදී සිය කැමැත්තෙන්ම දායක මුදල් ගෙවිය යුතු වීම මෙහි වර්ධනයට බාධාවක් බව ” මෙයට පිළිතුරු වශයෙන් මණ්ඩලයේ සභාපතිවරයා දන්වා තිබුණි.

(මූලාශ්‍රය 2012 ශ්‍රී ලංකා මහ බැංකු වාර්තාව.)

(ආ) පසුගිය වර්ෂ 5 ක කාල සීමාව තුළදී සේවා නියුක්තයන්ගේ භාර අරමුදල් මණ්ඩලය විසින් ක්‍රියාත්මක කරන ලද ශිෂ්‍යත්ව ප්‍රධානය කිරීමේ වැඩපිළිවෙලට අදාළ තොරතුරු පහත දක්වා ඇත.

වර්ෂය	අරමුදලට දායකවූ කියාකාරී සාමාජික සංඛ්‍යාව	සියලු දරුවන් සඳහා ශිෂ්‍යත්ව ලැබූ සාමාජික සංඛ්‍යාව	5 වසර ශිෂ්‍යත්ව පිරිවැය	උසස් පෙල ශිෂ්‍යත්ව පිරිවැය	මුළු ශිෂ්‍යත්ව පිරිවැය
			රු.	රු.	රු.
2008	2,100,000	2,497	26,084,760	-	26,084,760
2009	2,100,000	3,000	46,811,006	-	46,811,006
2010	2,100,000	3,000	45,385,680	-	45,385,680
2011	2,100,000	6,669	74,051,599	23,640,000	97,691,599
2012	2,200,000	6,962	75,775,685	23,604,000	99,379,685

පසුගිය වර්ෂ 5 ක කාලසීමාව තුළදී 2,200,000 ක් වූ සමස්ථ සාමාජිකයන් සතු අරමුදලින් 22,128 ක් වූ සීමිත පිරිසකට පමණක් මෙසේ ශිෂ්‍යත්ව ප්‍රධානය කිරීමට මණ්ඩලය කටයුතු කර තිබුණද අධ්‍යාපන කටයුතු කර ගෙන යෑමට හැකියාවක් නොමැති අරමුදලේ සාමාජිකයන්ගේ දරුවන්ගේ අධ්‍යාපන කටයුතු නැංවීම සඳහා වූ වැඩපිළිවෙලක් පිළිබඳව සමාලෝචිත වර්ෂය තෙක් මණ්ඩලයේ අවධානය යොමු වී නොතිබුණි.

3.1.2 ආයෝජන හා ආයෝජන ආදායම්

සමාලෝචිත වර්ෂයේ ආරම්භක දිනට රු.මිලියන 135,099 ක් වූ ආයෝජන, මිලදී ගැනීම් සහ කල්පිරීම් ගැලපීමෙන් පසුව වර්ෂය අවසාන ශේෂය රු.මිලියන 150,000 ක් දක්වා වැඩි වී තිබුණි.

මේ සම්බන්ධයෙන් පහත සඳහන් නිරීක්ෂණයන් කරනු ලැබේ.

(අ) කෙටිකාලීන රිපෝ ආයෝජන

කෙටිකාලීන රිපෝ ආයෝජනයක් ලෙස දක්වමින් 2006 වර්ෂයේ සිට දීර්ඝකාලීන ද්විපාර්ශවීය ගිවිසුම් එකඟතාවයක් මත එක්තරා රාජ්‍ය බැංකුවකින් මණ්ඩලයට සපයනු ලබන සේවය වෙනුවෙන් සහනදායී ප්‍රතිදානයක් ලෙස ලබාදී තිබුණු රු. 500,000,000 ක තැන්පතුටකට

2012 වර්ෂයේ දී භාණ්ඩාගාර බිල්පත් සඳහා දින 364 කට ගෙවූ පොලී අනුපාතයටත් නොලැබී යෑම නිසා මණ්ඩලයට 2012 වර්ෂයේ දී අතිමිච්චි ගිය ආදායම ආසන්න වශයෙන් රු. 12,011,821 ක් විය. “2013 වර්ෂයේ මාර්තු හා අගෝස්තු මාස වලදී පිළිවෙලින් රු.මිලියන 10 ක් හා රු.මිලියන 490 ක් ද වශයෙන් එකතුව රු.මිලියන 500 ක් වූ මෙම ආයෝජනය පිළිවෙලින් සියයට 15 ක හා සියයට 12 ක පොලී මත අදාල බැංකුවේ ස්ථාවර තැන්පතු වල අලුත් කර ඇති බව” මෙයට පිළිතුරු වශයෙන් මණ්ඩලයේ සභාපතිවරයා දන්වා තිබුණි.

(ආ) කොටස් වෙළඳපොළ ආයෝජන

2012 දෙසැම්බර් 31 දිනට සේවා නියුක්තයන්ගේ භාර අරමුදල විසින් කළඹ 1 හා 2 ලෙස කොටස් 115,385,085 ක කර තිබුණු රු. 8,620,461,119 ක ආයෝජනය සම්බන්ධයෙන් පහත සඳහන් නිරීක්ෂණයන් කරනු ලැබේ.

(i) 2013 ජූනි 30 දිනට කළඹ 1 හා 2 ලෙස කොටස් වෙළඳපොළේ නිල ලැයිස්තුගත සමාගම් 83 ක කොටස් 107,312,668 ක මණ්ඩලය විසින් රු. 8,013,793,452 ක ආයෝජනය කර තිබුණි. මෙම ආයෝජනයෙන් සමාගම් 68 ක කොටස් 83,036,582 ක කර තිබූ රු. 6,333,036,059 ක ආයෝජනය කොටස් වෙළඳපොළේදී රු. 4,864,387,677 ක් දකවා රු. 1,468,648,382 කින් මිල පහල වැටී තිබුණි.

(ii) 2012 වර්ෂයේ දී කොළඹ කොටස් වෙළඳපොළ තරමක පසුබෑමකට ලක් වී තිබුණු අතර, 2010 හා 2011 වර්ෂයන් හා සසඳා බලන විට 2012 වර්ෂයේ දී ලැබුණු කොටස් වෙළඳපොළේ ආයෝජන ආදායමේ අඩුවීම පහත සඳහන් පරිදි විය.

වර්ෂය	සමාගම් ගණන	කොටස් ගණන	ආයෝජන මුදල ජන.01 දිනට රු.	ලැබූ ආයෝජන ආදායම රු.	ආදායමේ ප්‍රතිශතය %
2010	116	41,549,265	2,719,879,864	1,308,502,652	48.1
2011	130	78,211,481	5,204,377,279	703,052,274	13.5
2012	107	101,999,123	7,713,939,116	324,179,030	4.2

2012 වර්ෂයේ දී මෙම මුදල් ශ්‍රී ලංකා මහ බැංකුවේ භාණ්ඩාගාර බිල්පත් වල ආයෝජනය කරනු ලැබුවේ නම් ලැබිය හැකිව තිබුණු ආදායම මත මෙම ආයෝජනයෙන් ඇස්තමේන්තුගත ආදායම් අහිමි වීම රු. 577,580,453 ක් විය. “කොටස් වෙළෙඳපොළේ ආයෝජන ප්‍රතිලාභ වැඩි වීමෙන්ම අවදානමද ඉතාම වැඩි අතර, ප්‍රතිලාභ සලකා බැලිය යුත්තේ දිගුකාලීනව බවද, කොටස් වෙළෙඳපොළ ඉහළ ගිය අවස්ථාවලදී ඉතා ඉහළ ප්‍රතිලාභ ලබාගෙන ඇති බවද” මෙයට පිළිතුරු වශයෙන් මණ්ඩලයේ සභාපතිවරයා දන්වා තිබුණි.

(iii) කළම 1 හා කළම 2 ආයෝජනය ලෙස 2012 වර්ෂයේ දී සමාගම් 25 ක කොටස් 13,046,750 ක කර තිබුණු රු. 226,125,038 ක ආයෝජනයෙන් මණ්ඩලයට කිසිදු ආදායමක් ලැබී නොතිබුණි. පසුගිය වර්ෂ 3 ක කාලසීමාව තුළදී එසේ ආදායම් කිසිවක් නොලැබුණු මණ්ඩලයේ අරමුදල් ආයෝජන සමාගම් පිළිබඳ විස්තරයක් පහතින් දක්වා ඇත.

<u>වර්ෂය</u>	<u>සමාගම් ගණන</u>	<u>ආයෝජන කොටස් ගණන</u>	<u>ආයෝජන මුදල රු.</u>
2010	17	4,111,468	119,083,880
2011	18	7,683,979	163,867,080
2012	25	13,046,750	226,125,038

(iv) අරමුදලට කොටස් ආයෝජනයෙන් ලැබෙන ආදායම අඩුවීම හා දිගින් දිගටම කොටස් වෙළෙඳපොළේ කොටස් මිල පහල වැටීම පිළිබඳ නොසලකා 2012 වර්ෂයේ දී නිල ලැයිස්තුගත සමාගම් 42 කින් කොටස් වෙළෙඳපොළෙන් අලුතින් කොටස් 23,240,912 ක් රු. 1,810,894,725 කට මිලදී ගෙන තිබුණු අතර, 2013 ජූනි 30 දින වනවිට මෙසේ සමාගම් 26 කින් රු. 879,359,901 කට අලුතින් මිලදීගත් කොටස් 8,030,618 ක වටිනාකම කොටස් වෙළෙඳපොළේ දී රු. 248,609,303 කින් අඩුවී තිබුණි.

(v) මණ්ඩලය 1997 - 1999 කාල පරිච්ඡේදය තුළදී නිල ලැයිස්තුගත නොවන සමාගම් 3 ක කොටස් 4,067,500 ක රු. 485,834,544 ක් ආයෝජනය කර තිබුණි. එම සමාගම් තුන සඳහා 2011 හා 2012 වර්ෂයන්හිදී ලැබූ ආදායම හා ආදායමේ ප්‍රතිශතය පිළිබඳ විස්තරයක් පහත දක්වා ඇත.

සමාගම	ආයෝජනය රු.	2011		2012	
		ආදායම රු.	ප්‍රතිශතය %	ආදායම රු.	ප්‍රතිශතය %
1	14,248,606	නැත	-	නැත	-
2	625,000	93,750	15	93,750	15
3	<u>470,960,937</u>	<u>12,600,000</u>	2.67	<u>12,600,000</u>	2.67
එකතුව	<u>485,834,544</u>	<u>12,693,750</u>	<u>2.61</u>	<u>12,693,750</u>	<u>2.61</u>

මෙම නිල ලැයිස්තුගත සමාගම් වල කරන ලද ආයෝජනය සඳහා වාර්ෂිකව ලැබී තිබුණු සමස්ත ආදායමේ ප්‍රතිශතය සියයට 2.61 ක් විය. රු. 14,248,606 ක් ආයෝජිත සමාගමකින් 2011 හා 2012 වර්ෂ සඳහා ආදායම් ලැබී නොතිබුණි. මෙම කොටස් කොටස් වෙළෙඳපොළේ ගනුදෙනු සඳහා යොදාගත නොහැකිවීම නිසා ප්‍රාග්ධන ලාභ හෝ ආයෝජිත මුදල් ආපසු ලබා ගැනීමේ අවදානමක් පැවතුණි.

(vi) 2006 සැප්තැම්බර් මස සිට ක්‍රියාත්මකව තිබූ මණ්ඩලයේ ආයෝජන ප්‍රතිපත්ති ප්‍රකාශනය 2012 දෙසැම්බර් 01 දින නැවත සංශෝධනයකට භාජනය කර තිබුණි. මේ පිළිබඳව පහත සඳහන් නිරීක්ෂණයන් කරනු ලැබේ.

- ◆ 1980 අංක 46 දරන සේවා නියුක්තයන්ගේ භාර අරමුදල් පනතේ 8 (අ) හා (ඇ) වගන්ති යටතේ මණ්ඩලය වෙත පවරා දී ඇති බලතල මණ්ඩලය විසින් සාපුරාණ මැදිහත් වී අනුමත කර ක්‍රියාත්මක කරනවා වෙනුවට සමපේක්ෂණ වේනනාවෙන් සිදුකරනු ලබන කොටස් වෙළෙඳපොළ ගනුදෙනු වලදී ආයෝජන ප්‍රතිපත්ති ප්‍රකාශනයේ 2006 සැප්තැම්බර් 4.1 (බී) මගින් හා 2012 දෙසැම්බර් 4.2 (ඊ) xi මගින් මණ්ඩලයේ කාර්ය මණ්ඩලය වෙත බලතල පවරා දීම ප්‍රශ්නාගත කරුණක් බව නිරීක්ෂණය කෙරේ.

- ◆ යා කිරීමේ “ ඊ ” හි සඳහන් අලාභයට කොටස් හා ඒකක විකිණීම සඳහා වූ අනුමැතියට අදාළ වගන්ති වෙනුවට මහා භාණ්ඩාගාරයේ එකඟතාවය හා අධ්‍යක්ෂ මණ්ඩලයේ අනුමැතිය මත අලාභයට කොටස් අලෙවිය සිදුකල හැකි බවට වගන්ති ඇතුළත් කරනවා මිස අලාභයට කොටස් හා ඒකක විකිණීමට මෙම ප්‍රතිපත්ති ප්‍රකාශනයෙහි ඇතුළත් වගන්තියේ ගැටළු සහගත තත්ත්වයක්

ඇති බව නිරීක්ෂණය කෙරේ. 2010 වර්ෂයේ දී මෙම ප්‍රතිපත්ති ප්‍රකාශනයේ සඳහන් අනුමැතිය යටතේ රු. 16,429,168 ක අලාභයට එක්තරා සමාගමක කොටස් විකුණා තිබුණි.

(vii) 624,570 ක් වූ කොටස් වල රු. 25,227,541 ක් ආයෝජන සමාගම් 2 ක් ඇවරකරණයට ලක් වී තිබුණු අතර, කොටස් 178,700 ක රු. 4,066,314 ක් ආයෝජන සමාගමක් ලැයිස්තුගත සමාගම් ලැයිස්තුවෙන් ඉවත් කර තිබීම නිසා 2000 වර්ෂයට ආසන්න කාලයක සිට මණ්ඩලයට එම සමාගම් වල ආයෝජන රු. 29,239,855 ක මුදල හෝ වෙනත් ආදායම් කිසිවක් හෝ ලබාගත නොහැකි වී තිබුණි.

(viii) 2012 දෙසැම්බර් 31 දින වන විට වර්ෂ 1 1/2 සිට වර්ෂ 14 ක දක්වා කාල සීමාවක් තුළ ප්‍රාග්ධන වෙළඳපොළේ ගනුදෙනු සිදුකර නොමැති සමාගම් 06 ක ආයෝජන මුදල රු. 93,074,734 ක් වූ අතර, එසේ කොටස් වෙළඳපොළේ ගනුදෙනු සඳහා මෙම ආයෝජනය යොදා ගෙන නොතිබීම නිසා මණ්ඩලයට ප්‍රාග්ධන ලාභ ලබා ගැනීමට ද නොහැකි වී තිබුණි.

(ix) 2011 ජනවාරි 01 දිනට කොටස් වෙළඳපොළේ කර තිබුණු ආයෝජනය රු. 5,204,377,279 ක සිට 2012 ජනවාරි 01 දින වන විට රු. 7,713,996,715 ක් දක්වා වැඩි වී තිබුණු නමුත් ඉකුත් වර්ෂය හා සැසඳීමේ දී සමාලෝචිත වර්ෂයේ කොටස් විකිණීමෙන් ලැබූ ප්‍රාග්ධන ලාභයේ අඩුවීම රු. 430,572,328 ක් වූ අතර, එසේ අඩු වීමේ පතිශතය සියයට 77.6 ක් විය.

(x) මණ්ඩලයේ 2012 ජනවාරි 01 දිනට කළඹ 1 හා කළඹ 2 ලෙස සමාගම් 104 ක ආයෝජනය කර තිබුණු රු. 7,228,104,572 ක මුදලින් රු. 5,539,965,503 ක් හෙවත් සියයට 76.64 ක් ආයෝජනය කර තිබුණේ සමාගම් 22 කය. මේ සම්බන්ධයෙන් පහත සඳහන් නිරීක්ෂණය කෙරේ.

මෙම සමාගම් 22 නිම කරන ලද සමස්ත ආයෝජනයට ලැබූ ආදායමේ ප්‍රතිශතය සියයට 4.28 ක් වූ අතර, සමාගම් 6 ක් හැරුණු විට අනෙකුත් සමාගම් 16 න්ම අරමුදලට ලැබී තිබුණේ සියයට 0.17 සිට සියයට 4.28 ක් දක්වා වූ ඉතාමත්ම අඩු ආදායම් ප්‍රතිශතයන්ය. “ප්‍රාග්ධන ලාභ ලබාගැනීමට නොහැකි වී ඇති බැවින් ලබා ගත හැකි වූ ආදායම් ප්‍රතිශතය අඩුවී ඇති බව” මෙයට පිළිතුරු වශයෙන් මණ්ඩලයේ සභාපතිවරයා දන්වා තිබුණි.

(ඇ) සමාගම් 2 ක ආයෝජනය කරන ලද ණයකර හා පොරොන්දු නෝට්ටු වෙනුවෙන් වර්ෂ 10 කට පෙර සිට ලැබිය යුතු ආයෝජන පොළී රු. 27,854,580 ක් අයකර ගැනීමට 2013 ජූනි 30 දින වන විටත් මණ්ඩලයට නොහැකි වී තිබුණි. “එක් සමාගමක් මූල්‍ය දුෂ්කරතාවයකට මුහුණපෑම හා අනෙක් සමාගමට එරෙහිව පවතින අධිකරණ ක්‍රියාමාර්ග හේතුවෙන් මෙම මුදල් අයකර ගැනීමට නොහැකි වී ඇති බව” මෙයට පිළිතුරු වශයෙන් මණ්ඩලයේ සභාපතිවරයා දන්වා තිබුණි.

(ඈ) මණ්ඩලය එක්තරා ඒකක භාර අරමුදලක 1997 වර්ෂයේ දී මිලදී ගත් ඒකක 1,000,000 ක් සඳහා ආයෝජනය කර තිබුණු මුදල රු. 10,000,000 ක් විය. මෙම ඒකක භාර ආයෝජනය මිලදී ගත් වර්ෂයේ සිට සමාලෝචිත වර්ෂය දක්වාම එම ආයෝජනයෙන් කිසිදු පතිලාභයක් මණ්ඩලයට ලැබී නොතිබුණි. කෙසේ වුවද 2012 වර්ෂයේ දී පමණක් මෙම ආයෝජනය භාණ්ඩාගාර බිල්පත් වල සිදු කළේ නම් ඒ මගින් ලැබිය හැකිව තිබුණු ඇස්තමේන්තුගත ආදායම රු. 1,169,000 ක් විය.

3.2 කළමනාකරණ අකාර්යක්ෂමතා

පහත සඳහන් නිරීක්ෂණයන් කරනු ලැබේ.

(අ) නයි පරිදි අවශ්‍යතා හඳුනා ගෙන මිලදී ගැනීම් සිදුනොකිරීම නිසා 2012 වර්ෂය අවසාන වන විට භාවිතයට නොගෙන ගබඩාවේ ඉතිරිව තිබූ නිල ඇඳුම් වල වටිනාකම රු. 2,183,775 ක් විය. 2008 වර්ෂයේ සිට පැවත එන මෙම නිල ඇඳුම් තොග අපහරණය කිරීමට සමාලෝචිත වර්ෂය දක්වාම කටයුතු කර නොතිබුණි.

(ආ) 1998 වර්ෂයේ දී රු. 2,090,600 කට මිලදීගත් වාහනයක් රජයේ තක්සේරුවක් ලබා නොගෙන 2012 වර්ෂයේ දී ප්‍රසිද්ධ මිල කැඳවීමකින් අනතුරුව රු. 832,000 කට අලෙවි කර තිබුණි. මෙම වාහනය අලෙවි කරන අවස්ථාවේ දී පෞද්ගලික තක්සේරුකාර සමාගමක් විසින් ලබා දී තිබුණු තක්සේරුවකට අනුව එහි වෙළෙඳපොළ අගය රු. 1,300,000 ක් බව නිගමනය වී තිබුණි.

3.3 මෙහෙයුම් අකාර්යක්ෂමතා

නීතිපති නොවීම සා එක්තරා සමාගමක් සමග එළඹෙන ලද ගිවිසුමක් කඩකිරීම මත විත්ති පාර්ශවය ලෙස මණ්ඩලයට එරෙහිව වූ අභියාචනා අධිකරණ නියෝගයකින් අදාළ පැමිණිලි කාර සමාගමට ගෙවීමට සිදුවූ රු. 21,900,000 ක මුදලක් සම්බන්ධයෙන් කරන ලද අභියාචනයක ප්‍රතිඵලයක් ලෙස එම සමාගම අධිකරණයේ තැන්පත් කරන ලද බැංකු ඇපකරයේ වටිනාකම මණ්ඩලයට ආපසු ලැබිය යුතු මුදලක් සේ ගිණුම්ගත කර තිබුණි. මෙම අධිකරණ ක්‍රියාවලිය 2013 ජූනි 30 වන විටත් අවසන්ව නොතිබුණු අතර, මෙම මුදල් ගෙවීම අවාසි සහගත අධිකරණ ක්‍රියාවලියක් මත සිදුවූවක් වන බැවින් මුදල් ආපසු ලැබීමේ අවිනිශ්චිතතාවයක් පැවතුණි.

3.4 හඳුනාගන්නා ලද පාඩු

2009 ජූනි මාසයේ දී රු. 4,473,200 ක් ගෙවා මිලදී ගන්නා ලද එකම වර්ගයේ වාහන 3 ක් මිලදී ගෙන වසර 3 කට ආසන්න කාල සීමාවක් තුළදී රු. 1,900,000 ක පොද්ගලික ආයතනයක තක්සේරුවක් මත රු. 1,901,000 කට ටෙන්ඩර් මගින් අලෙවි කර තිබුණි. මෙම අලෙවියෙන් රු. 363,590 ක අලාභයක් ලබා තිබුණි.

3.5 අරමුණු වලට පටහැනි වියදම්

භාණ්ඩාගාර අනුමැතියකින් තොරව මණ්ඩලයේ අරමුණු වලට පටහැනිව මණ්ඩලයේ නිලධාරීන් විසින් පවත්වාගෙන යනු ලබන ක්‍රීඩා සමාජය සඳහා රු. 2,000,000 ක ණය මුදලක් කිසිදු ගිවිසුම්ගත බැඳීමකින් තොරව සමාලෝචිත වර්ෂයේ දී ලබා දී තිබුණි.

3.6 අනුමැතිය නොලත් ගනුදෙනු

මණ්ඩලය සාප්පු හා කාර්යාල සේවක පනත යටතේ ක්‍රියාත්මක වන ආයතනයක් බව දක්වමින් අතිකාල පැයකට පැය එකහමාරක් සහ සෙනසුරාදා/ඉරිදා සහ රජයේ නිවාඩු දිනවල අතිකාල පැය 8 ක් සම්පූර්ණ වීමත් සමග දිනක වැටුපක් ද එකතු කර අතිකාල ගෙවීම් නිසා මණ්ඩලයේ 2012 වර්ෂයේ අතිකාල පිරිවැය රු. 16,986,225 ක් වී තිබුණි. පනත ප්‍රකාරව මෙසේ අතිකාල ලබා ගැනීමට මණ්ඩලයේ නිලධාරීන් සතියකට දින පහමාරක් සේවය කළ යුතු වන අතර, වාර්ෂික නිවාඩු දින 21 කට සීමා කර තිබුණ ද ඊට පටහැනිව නිලධාරීන්ට වාර්ෂික නිවාඩු 42 ක් ලබාදීම හා සතියකට දින 5 ක සේවාවක් ඉටු කිරීමට ඉඩ ලබාදී තිබුණි.

3.7 වෙනත් රාජ්‍ය ආයතන වෙත ලබාදුන් මණ්ඩලයේ සම්පත්

අංක පීඊ/ඩී 12 හා 2003 ජුනි 6 දිනැති රාජ්‍ය ව්‍යාපාර චක්‍රලේඛයේ 8.3.9 වගන්තියට හා මු.රෙ. 502 (2) 11 පරිච්ඡේදයේ 9 වන උපලේඛනයට පටහැනිව විධිමත් පවරා දීමකින් තොරව මණ්ඩලයට අයත් රු. 6,189,922 ක් වටිනා අංක පීබී 1089 දරන කැබ්ටය ජනාධිපති ලේකම් කාර්යාලය වෙත ලබා දී තිබුණු අතර, එම වාහනය ජනාධිපති ලේකම් කාර්යාලයේ තිබියදී 2012 වර්ෂයේ අලුත්වැඩියා හා සේවා කටයුතු වෙනවෙන් මණ්ඩලය රු. 384,578 ක් වැයකර තිබුණි. ජනාධිපති ලේකම් කාර්යාලයේ තිබූ මෙම වාහනයේ අළුත්වැඩියා වියදම් වෙනුවෙන් පසුගිය වර්ෂයේදී ද රු.646,868 ක් වැයකර තිබුණි.

3.8 සේවක පාරිභෝගික සඳහා ප්‍රතිපාදන වෙනුවෙන් අරමුදලක් ගොඩනැගීම

සමාලෝචිත වර්ෂය අවසානයේ දී වූ රු. 90,119,163 ක පාරිභෝගික වෙන්කිරීම වෙනම අරමුදලක් ලෙස ආයෝජනය කිරීමට කටයුතු කර නොතිබුණි.

3.9 වාහන උපයෝජනය

සමාලෝචිත වර්ෂයේ දී මණ්ඩලයේ වාහන 2 ක් අනතුරු වලට භාජනය වීමෙන් සිදුවූ රු. 214,665 ක අලාභය රක්ෂණයෙන් හෝ එම අනතුරු වලට වගකිව යුතු පාර්ශවයන්ගෙන් හෝ අයකර ගැනීමට මණ්ඩලය කටයුතු කර නොතිබුණු අතර, අනතුරට ලක් වූ තවත් වාහන 3 ක් සම්බන්ධයෙන් වියදම් ඇස්තමේන්තු ද සකස් කර නොතිබුණි.

4 ගිණුම් කටයුතුභාවය සහ යහපාලනය

4.1 ප්‍රසම්පාදන සැලැස්ම

ප්‍රධාන කාර්යාලීය ගොඩනැගිලි සංකීර්ණය සඳහා දැරීමට අපේක්ෂිත පිරිවැය හැරුණු විට තව්‍ය මිලදී ගැනීම් හා ප්‍රසම්පාදන සැලැස්මේ මුළු පිරිවැය අතර විචලනය සියයට 50 කට ආසන්න විය. එබැවින් ඉදිරි අරමුදල් ප්‍රවාහ පිළිබඳව කරනු ලබන මෙවැනි සැලසුම් එලදායි නොවන බවට නිරීක්ෂණය කෙරේ.

4.2 අභ්‍යන්තර විගණනය

මු.රෙ. 133 (2) ප්‍රකාරව මණ්ඩලයේ සමහර වැදගත් ක්ෂේත්‍රයන් ආවරණය වන පරිදි අභ්‍යන්තර විගණනයක් ක්‍රියාත්මක වී නොතිබුණි.

4.3 අයවැය ලේඛනමය පාලනය

මණ්ඩලයේ අයවැය ගත වියදම් හා තථ්‍ය වියදම් සැසඳීමේදී සැලකිය යුතු විචලනයන් නිරීක්ෂණය වී ඇති බැවින් අයවැය ලේඛනය ඵලදායී කලමනාකරණ පාලන කාරකයක් ලෙස යොදා ගැනීම කෙරෙහි තවදුරටත් අවධානය යොමු කළ යුතුව තිබුණි.

5 පද්ධති හා පාලනයන්

විගණනයේදී නිරීක්ෂණය වූ පද්ධති හා පාලන අඩුපාඩු මණ්ඩලයේ සභාපති වෙත වරින් වර දැනුම් දෙන ලදී. පහත සඳහන් පාලන ක්ෂේත්‍රයන් කෙරෙහි විශේෂ අවධානය යොමු විය. යුතුය.

- (අ) ගිණුම්කරණය.
- (ආ) අයවිය යුතු මුදල් හා ගෙවිය යුතු මුදල්.
- (ඇ) පනතට කළ යුතු කාලීන සංශෝධන.
- (ඈ) ආයෝජන.